

## کیا اسلام قبول کرنے کے لئے گواہ بنانا ضروری ہے؟

دارالافتاء اہلسنت (دعوتِ اسلامی)

### سوال

کیا فرماتے ہیں علمائے دین و مفتیانِ شرع متین اس مسئلہ کے بارے میں کہ کیا اسلام قبول کرنے کے لئے گواہ ہونا ضروری ہے؟  
گواہ کون ہونے چاہئیں؟

### جواب

أصول و قوانین شریعت کی روشنی میں اصل ایمان تصدیق بالقلب یعنی سچے دل سے ان تمام باتوں کی تصدیق کرنے کا نام ہے جن کا تعلق ضروریاتِ دین سے ہے، کسی بھی شخص کے صاحبِ ایمان ہونے کے لیے اتنا کافی ہے۔

جہاں تک لوگوں کے سامنے اقرار کرنے یا کسی کو اس پر گواہ بنانے کا معاملہ ہے، تو جمہور علمائے متکلمین کے نزدیک اقرار باللسان اصل ایمان کے لیے شرط نہیں، یعنی لوگوں کے سامنے اس کا اقرار و اظہار اور انہیں اس پر گواہ بنانا قبولِ اسلام اور اصل ایمان کے لیے شرط و ضروری نہیں، البتہ دنیا میں اجرائے احکام کے لیے اقرار کرنا شرط ہے، تاکہ اس کے مسلمان ہونے کی حیثیت سے اس پر اسلامی احکام جاری ہو سکیں، یعنی لوگ اس کو مسلمان سمجھتے ہوئے اس کے پیچھے نماز ادا کر سکیں، فوت ہو جائے، تو اس کی نماز جنازہ کی ادائیگی، اس کا کفن، دفن اسلامی طریقہ کار کے مطابق کر سکیں اور اس کو مسلمانوں کے قبرستان میں دفن کر سکیں، وغیرہ۔

اب یہ تفصیل کہ کتنے افراد کے سامنے اقرار و اظہار کرنا ضروری ہے؟ تو اس کا جواب یہ ہے کہ دنیا میں اجرائے احکام کے لیے امام المسلمین یا کسی ایک مسلمان کے سامنے اعلان و اظہار کافی ہوگا، بلکہ تصدیق بالقلب کے بعد شرعی احکام پر عمل کرنا ہی اس اعلان و اظہار کے قائم ہو جائے گا، جبکہ کوئی بھی خلافِ اسلام کام ظاہر نہ ہو، اسی بنا پر فقہائے کرام فرماتے ہیں کہ اگر کسی شخص نے اکیلے میں کلمہ شہادت پڑھ لیا اور کسی کے سامنے اس کا اقرار نہیں کیا، تو وہ عند اللہ مومن ہی ہے اور قیامت میں نجات پائے گا، لیکن چونکہ لوگوں کے سامنے اس نے اپنے ایمان کا اظہار نہیں کیا، تو انہیں اس کے قبولِ اسلام کا علم ہی نہیں، تو دنیاوی احکام میں اس کو کافر سمجھا جائے گا اور جنازہ وغیرہ ادا نہیں کیا جائے گا، یہ حکم بھی تب ہے، جبکہ اقرار کی نوبت نہ آئی ہو، یا اس سے اقرار کا مطالبہ نہ کیا گیا، لیکن اگر کوئی مطالبہ اقرار کے باوجود، اقرار نہ کرے، تو وہ مسلمان نہیں ہوگا۔

ہاں! شرعاً یہ عمل مستحسن اور بہت اچھا ہے کہ زبان سے اقرار کرنے کے بعد نیک لوگوں کو بھی اپنے ایمان کا گواہ بنا لے، جیسا کہ قرآن کریم میں ہے کہ حضرت عیسیٰ عَلَيْهِ الصَّلَاةُ وَالسَّلَام کے حواریوں کا عمل منقول ہے کہ انہوں نے ایمان قبول کرنے کے بعد حضرت عیسیٰ عَلَيْهِ الصَّلَاةُ وَالسَّلَام کو اپنے ایمان کا گواہ بنایا تھا، اسی وجہ سے علماء فرماتے ہیں کہ نیک لوگوں کو اپنے ایمان کا گواہ بناتے رہنا چاہیے۔

**خلاصہ کلام:** اس تفصیل سے واضح ہوا کہ کسی شخص کے مسلمان ہونے کے لیے گواہوں کا ہونا قطعاً لازم و ضروری نہیں، بلکہ اگر کسی شخص نے اکیلیے میں کلمہ شہادت پڑھ لیا، تو اس کے مسلمان ہونے کے لیے اتنا کافی ہے اور اب وہ احکام شرعیہ پر عمل کر سکتا ہے، جبکہ ضروریات دین کا انکار یا کوئی بھی خلاف اسلام کام ظاہر نہ ہو۔

ایمان تصدیق بالقلب کا نام ہے، چنانچہ ناصر الدین عبداللہ بن عمر بیضاوی رَحْمَةُ اللهِ تَعَالَى عَلَيهِ (سال وفات: 685ھ) لکھتے ہیں:

”واما في الشرح فالتصديق بما علم بالضرورة انه من دين محمد صلى الله عليه وسلم كالتوحيد والنبوة والبعث والجزاء“  
ترجمہ: اور بہر حال شرعی لحاظ سے ایمان سے مراد، ان باتوں کی تصدیق کرنا ہے جن کا دین محمد صَلَّى اللهُ تَعَالَى عَلَيْهِ وَآلِهِ وَسَلَّمَ سے ہونا ضروری طور پر معلوم ہو، جیسا کہ توحید، نبوت، قیامت میں اٹھنا، اور جزا (یعنی ثواب و عقاب)۔ (تفسیر البیضاوی، صفحہ 132، مکتبہ المدینہ، کراچی)

ایمان تصدیق قلبی کا نام اور اقرار اجرائے احکام کے لیے شرط ہے، چنانچہ علامہ سعد الدین تفتازانی رَحْمَةُ اللهِ تَعَالَى عَلَيهِ (وصال:

791/1388ء) کی شرح العقائد النسفیہ میں ہے:

” (الایمان في الشرح: هو التصديق بما جاء به من عند الله تعالى) أي: تصديق النبي عليه السلام بالقلب في جميع ما علم بالضرورة (مجیئہ به من عند الله تعالى إجمالاً) وأنه كاف في الخروج عن عهدة الايمان--- (والاقرار به) أي: باللسان---  
وذهب جمهور المحققين إلى أنه التصديق بالقلب، وإنما الاقرار بشرط (لاجراء الأحكام في الدنيا)، لِمَا أن تصديق القلب أمر باطن لا بدله من علامة، فمن صدق بقلبه ولم يقتر بلسانه فهو مؤمن عند الله، وإن لم يكن مؤمناً في أحكام الدنيا“

ترجمہ: شرع میں ایمان سے مراد اس کی تصدیق کرنا ہے جو رسول اللہ عَلَيْهِ الصَّلَاةُ وَالسَّلَامُ اللہ کے پاس سے لائے یعنی نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کی ان تمام باتوں کی دل سے اجمالاً تصدیق کرنا جن کا اللہ تعالیٰ کی جانب سے آنا ضروری طور پر معلوم ہو، اصل ایمان کے لیے یہی کافی ہے، جمہور محققین یہی فرماتے ہیں کہ ایمان تصدیق بالقلب ہی ہے اور زبان سے اس کا اقرار، تو یہ فقط دنیاوی احکام کے اجراء کے لیے شرط ہے، کیونکہ تصدیق باطنی معاملہ ہے، تو اس کی کوئی ظاہری نشانی بھی ہونی چاہیے۔ پس جو دل سے تصدیق کر لے، لیکن زبان سے اقرار نہ کرے، تو وہ اللہ کے ہاں مومن ہی ہے، اگرچہ دنیاوی احکام میں مومن نہیں۔ (شرح العقائد النسفیہ، ملخصاً، صفحہ 276، مکتبہ المدینہ، کراچی)

اقرار باللسان کی تفصیل بیان کرتے ہوئے امام کمال الدین محمد بن ابی شریف رَحْمَةُ اللهِ تَعَالَى عَلَيهِ (سال وفات: 906ھ/1501ء)

”الفرائد في حل شرح العقائد“ میں لکھتے ہیں:

”قوله: (وإنما الاقرار بشرط لا إجراء الأحكام في الدنيا) أي كالصلاة عليه وخلفه، والدفن في مقابر المسلمين والمطالبة بالزكاة، ونحو ذلك، قال في شرح المقاصد: ولا يخفى أن الاقرار لهذا الغرض لا بد أن يكون على وجه الإعلان والاطهار على الامام وغيره من أهل الاسلام بخلاف ما كان لا تمام الايمان، فإنه يكفي مجرد التكلم به، وإن لم يظهر على غيره“

ترجمہ: اور اقرار صرف دنیا میں احکام اسلام، جیسے اس پر نماز جنازہ پڑھنا، یا اس کے پیچھے نماز ادا کرنا، مسلمانوں کے قبرستان میں دفن کرنا، زکوٰۃ کا مطالبہ اور دیگر احکام جاری کرنے کے لیے شرط ہے، شرح مقاصد میں فرمایا: اور مخفی نہیں کہ اس غرض کے لیے اقرار اعلانیہ اور امام المسلمین یا کسی مسلمان کے سامنے ہونا ضروری ہے، بخلاف وہ جو اتمام ایمان کے لیے ضروری ہے، تو اس کا نفظ زبان سے ادا کر دینا ہی کافی ہے، اگرچہ کسی دوسرے کے سامنے اظہار نہ کرے۔ (الفرائد فی حل شرح العقائد، بحث الایمان، صفحہ 418، مطبوعہ دارالکتب العلمیۃ، بیروت)

اور علامہ علی قاری حنفی رَحْمَةُ اللهِ تَعَالَى عَلَيهِ (سالِ وفات: 1014ھ/1605ء) ”مخ الروض الازهر فی شرح فقہ الاکبر“ میں ”شرح المقاصد“ کے حوالے سے یہی کلام نقل کرنے کے بعد مزید لکھتے ہیں:

”والظاهر ان التزام الشرعیات یقوم مقام ذلك الاعلان كما لا یخفی علی الاعیان“

ترجمہ: اور ظاہر یہ ہے کہ شرعی احکام کا التزام کر لینا اس اعلان کے قائم مقام ہو جائے گا، جیسا کہ اہل علم حضرات پر مخفی نہیں۔ (شرح فقہ الاکبر، صفحہ 156، مطبوعہ مکتبۃ المدینہ، کراچی)

اجرائے احکام کے لیے کسی ایک شخص سامنے اقرار کر لینا کافی ہے، اس کی نظیر یہ مسئلہ شرعیہ بھی ہے کہ فقہاء کرام فرماتے ہیں: جب کسی شخص کا کافر ہونا معروف ہو، لیکن کوئی ایک مسلمان اس کے مسلمان ہو جانے کی خبر دے دے، تو اسے مسلمان ہی تصور کیا جائے گا، چنانچہ علامہ ابوالمعالی بخاری حنفی رَحْمَةُ اللهِ تَعَالَى عَلَيهِ (سالِ وفات: 616ھ/1219ء) لکھتے ہیں:

”قال ابن سماعۃ عن محمد رحمہ اللہ: فی رجل مات وترک ابنین، أحدهما مسلم والآخر نصرانی، فقال المسلم منهما: أسلم أبی قبل موته۔۔۔ یصلی علی المیت یاخبار الاین المسلم أنه أسلم لأنه أخبر بخبر دینی وهو وجوب الصلاة علیہ، وخبر المسلم الواحد فی أمور الدین مقبول“

ترجمہ: ابن سماعہ نے امام محمد علیہ الرحمۃ سے روایت کیا: ایک شخص دو بیٹے چھوڑ کر مرا ایک مسلمان اور دوسرا عیسائی۔ مسلمان نے کہا کہ میرے باپ نے مرنے سے پہلے اسلام قبول کر لیا تھا۔ مسلمان بیٹے کی خبر پر اس میت کی نماز جنازہ پڑھی جائے گی، اس لیے کہ اس نے ایک دینی کام کی خبر دی اور وہ اس پر نماز کا واجب ہونا ہے اور امور دین میں ایک مسلمان کی خبر مقبول ہے۔ (المحیط البرہانی، کتاب الشہادات، جلد 8، صفحہ 412، دارالکتب العلمیۃ)

صدر الشریعہ رَحْمَةُ اللهِ تَعَالَى عَلَيهِ لکھتے ہیں: ”ایک شخص مراجس کا کافر ہونا معلوم تھا، مگر اب ایک مسلمان اس کے مسلمان ہونے کی شہادت دیتا ہے اس کے جنازہ کی نماز پڑھی جائے گی اور مسلمان مرا اور ایک شخص اس کے مرتد ہونے کی شہادت دیتا ہے، تو محض اس کے کہنے سے اسے مرتد نہیں قرار دیا جائے گا اور جنازہ کی نماز ترک نہیں کی جائے گی۔“ (بھار شریعت، جلد 3، صفحہ 658، مطبوعہ مکتبۃ المدینہ، کراچی)

مطالبہ اقرار پر انکار کیا، تو ایمان قبول نہ ہونے کے متعلق اعلیٰ حضرت امام اہل سنت امام احمد رضا خان رَحْمَةُ اللهِ تَعَالَى عَلَيهِ (سالِ وفات: 1340ھ/1921ء) لکھتے ہیں: ”شرح مقاصد“ و ”شرح تحریر“ پھر ”رد المحتار“ حاشیہ در مختار باب المرتدین میں ہے:

المصر على عدم الاقرار مع المطالبة به كافر وفاقا لكون ذلك من امارات عدم التصديق

یعنی جس سے اقرارِ اسلام کا مطالبہ کیا جائے اور وہ اقرار نہ کرنے پر اصرار رکھے، وہ بالاتفاق کافر ہے کہ یہ دل میں تصدیق نہ ہونے کی علامت ہے۔ (رد المحتار، 283/3، ط: دار احیاء التراث العربی)۔۔۔ مرقاۃ شرح مشکوٰۃ میں اُس شخص کے بارے میں جو قلب سے اعتقاد رکھتا تھا اور بغیر کسی عذرو مانع کے زبان سے اقرار کی نوبت نہ آئی، (اس کے متعلق) علماء کا اختلاف کہ یہ اعتقاد بے اقرار اُسے آخرت میں نافع ہوگا یا نہیں، نقل کر کے فرماتے ہیں۔

قلت لكن بشرط عدم طلب الاقرار منه فان ابى بعد ذلك فكافر اجماعا

یعنی یہ اختلاف اس صورت میں ہے کہ اس سے اقرار طلب نہ کیا گیا ہو اور اگر بعد طلب بھی باز رہے، جب تو بالاجماع کافر ہے۔ (فتاویٰ رضویہ، ملخصاً، جلد 29، صفحہ 701، 702، مطبوعہ رضا فاؤنڈیشن، لاہور)

صدر الشریعہ مفتی محمد امجد علی اعظمی رَحْمَةُ اللّٰهِ تَعَالٰی عَلَیْہِ (سالِ وفات: 1367ھ/1947ء) لکھتے ہیں: اصل ایمان صرف تصدیق کا نام ہے اعمالِ بدن تو اصلاً جزو ایمان نہیں۔ رہا اقرار اس میں تفصیل یہ ہے کہ اگر تصدیق کے بعد اس کے اظہار کا موقع نہ ملا، تو عند اللہ مومن ہے اور اگر موقع ملا اور اس سے مطالبہ کیا گیا (مثلاً پوچھا گیا، کیا آپ مسلمان ہیں؟) اور اقرار نہ کیا، تو کافر ہے اور اگر مطالبہ نہ کیا گیا تو (چونکہ کسی کو معلوم ہی نہیں کہ یہ مسلمان ہو چکا ہے لہذا) احکامِ دنیا میں کافر سمجھا جائے گا، نہ اس کے جنازے کی نماز پڑھیں گے، نہ مسلمانوں کے قبرستان میں دفن کریں گے مگر عند اللہ مومن ہے اگر کوئی امر خلاف اسلام ظاہر نہ کیا ہو۔ (بجاری شریعت، جلد 1، حصہ 1، صفحہ 93، مطبوعہ مکتبۃ المدینہ، کراچی)

اپنے ایمان پر گواہ بنانا مستحسن اور بہتر ہے، چنانچہ رب تبارک و تعالیٰ عیسیٰ علیہ السلام کے حواریوں کا قول بیان کرتے ہوئے فرماتا ہے:

﴿فَلَمَّا أَحَسَّ عِيسَىٰ مِنْهُمُ الْكُفْرَ قَالَ مَنْ أَنْصَارِي إِلَى اللَّهِ قَالَ الْحَوَارِيُّونَ نَحْنُ أَنْصَارُ اللَّهِ أُمَّنَّا بِاللَّهِ وَاشْهَدْ بِأَنَّا مُسْلِمُونَ﴾

ترجمہ کنز العرفان: پھر جب عیسیٰ نے ان (بنی اسرائیل) سے کفر پایا تو فرمایا: اللہ کی طرف ہو کر کون میرا مددگار ہوتا ہے؟ مخلص ساتھیوں نے کہا: ”ہم اللہ کے دین کے مددگار ہیں۔ ہم اللہ پر ایمان لائے ہیں اور آپ اس پر گواہ ہو جائیں کہ ہم یقیناً مسلمان ہیں۔

(القرآن، پارہ 3، سورۃ آل عمران، الآیۃ: 52)

مذکورہ بالا آیت مبارکہ کے تحت مفتی محمد احمد یار خان نعیمی رَحْمَةُ اللّٰهِ تَعَالٰی عَلَیْہِ (سالِ وفات: 1391ھ/1971ء) لکھتے ہیں: ”ہم کو چاہئے کہ ہم حضور صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم اور مقبولان بارگاہِ الہی کو اپنے ایمان کا گواہ مانیں۔ زائرینِ مدینہ سلام الوداع میں الوداعیہ کلمات کے ساتھ یہ بھی عرض کرتے ہیں یا رسول اللہ! صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم حضور گواہ رہیں کہ میں آپ کا امتی ہوں، پڑھتا ہوں۔ لَّا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ ان کلمات کی اصل یہ آیت کریمہ ہے۔ دیکھو حواریوں نے عرض کیا کہ آپ ہمارے اسلام کے گواہ بن جائیں۔“ (تفسیر نعیمی، جلد 3، صفحہ 474، مطبوعہ نعیمی کتب خانہ، حجرات)

کفریہ کلمات کے بارے میں سوال جواب میں ہے: سوال: کیا کافر کیلئے یہ ضروری ہے کہ کسی نہ کسی مسلمان کے ہاتھ پر توبہ کر کے مسلمان ہو؟ جواب: ایمان لانے کیلئے کسی مسلمان کے ہاتھ ہی پر توبہ کرنا شرط نہیں۔ البتہ اپنے اسلام کا اظہار کرے۔ (کفریہ کلمات کے بارے میں سوال جواب، صفحہ 558، مطبوعہ مکتبۃ المدینہ، کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: مفتی محمد قاسم عطاری

فتویٰ نمبر: Fsd-9646

تاریخ اجراء: 05 جمادی الاخریٰ 1447ھ / 27 نومبر 2025ء



**Darul-Ifta Ahlesunnat (Dawat-e-Islami)**



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)